

## مقدس اوراق

<?xml encoding="UTF-8">

### مقدس اوراق

۱-سوال: میں طباعت کے شعبے سے وابستہ ہوں اور اس کام میں عام طور سے کئی اوراق ایسے ہوتے ہیں کہ جو غلط چھپائی کی وجہ سے نکال دئے جاتے ہیں اور انہیں ضایع کر دیا جاتا ہے۔ ان کاغذات میں (بسم اللہ الرحمن الرحیم) اور دیگر آیات قرآنیہ بھی لکھی ہوتی ہیں، میں ایسے اوراق کی عبارت کو حروف حروف میں کاٹ دیتا ہوں کہ جس کے بعد وہ مکمل آیت یا اسم مبارک نہیں رہتا نہ ہی اس سے کوئی کلام سمجھ میں آتا ہے پھر اس کاغذ کو پھینک دیتا ہوں جبکہ میں ایسے اوراق سے چھٹکارا حاصل کرنے کے لئے دیگر طریقے بھی جانتا ہوں جیسا کہ انہیں جاری پانی میں ڈال دینا یا دفن کر دینا، اسہی طرح میں نے سنا ہے کہ ایسے کاغذات کو جلا کر ختم کیا جاسکتا ہے تو اس کا کیا حکم ہے؟

جواب: ایسے اوراق کو تلف کرنے کیلئے فقط حروف میں کاٹ لینا کافی نہیں، جبکہ ممکن ہے کہ اتنا باریک کاٹا جائے کہ مٹی کی طرح بن جائے، اور آگ میں جلانا، اگر اس سے ہتک حرمت ہوتی ہو تو جائز نہیں بلکہ اگر ہتک نہ بھی ہو تب بھی نہ جلایا جائے۔ اگر ممکن ہو تو یہ جائز ہے کہ ایسے شخص کو دے دئے جائیں جو انکو دوبارہ کاغذ بنانے میں استعمال کرے۔

۲

سوال: بعض کاغذات یا اخبار و مجلات میں کچھ لوگوں کے نام لکھے ہوتے ہیں کہ جو اسمائے انبیاء و آئمہ (علیہ السلام) کے مشابہ ہوتے ہیں اور یہ اوراق عام طور سے کچرے اور گندگی میں بھی پڑے ہوتے ہیں تو کیا یہ جائز ہے؟

جواب: اگر ایسا کرنا ہتک حرمت اسمائے مقدسہ شمار ہو تو جائز نہیں ہے، اور بہتر یہ ہے کہ انہیں جمع کر کے جاری پانی میں ڈال دیا جائے یا زمین میں دفن کر دیا جائے۔

۳

سوال: بعض اوراق میں نام باری تعالیٰ اور معصومین (ع) کے اسمائے مبارکہ، یا بعض آیات قرآنیہ لکھے ہوئے ہوتے ہیں اور ہمارے لئے ممکن نہیں ہوتا کہ انہیں سمندر یا جاری پانی میں جا کر بہا دیں تو کیا کیا جائے؟ اگر ہمیں یہ معلوم نہیں کہ کچرے کے تھیلے کہاں جاتے ہیں اور انکا کیا ہوتا ہے تو اس حال میں ہم انہیں کچرے کے ڈبے میں ڈال سکتے ہیں؟

جواب: ایسے اوراق کو کچرے میں ڈالنا جائز نہیں ہے کیوں کہ ہتک واہانت ہوتی ہے۔ البتہ کوئی حرج نہیں ہے کہ انکی کتابت کو زائل کر لیا جائے، چاہے کسی کیمیائی مواد کے استعمال سے ہو یا پھر کسی پاک جگہ دفن کر دیا جائے یا یہ کہ اتنا باریک کاٹ لیا جائے کہ مٹی کی طرح ہو جائے۔

۴

سوال: بعض افراد جرائد و مجلات اور بعض مقدس کتابوں کو، جن میں اسماء و صفات الہی تعالیٰ لکھے ہوتے ہیں، کچرے کے ڈھیر میں پھینک دیتے ہیں جبکہ ان میں قرآنی آیات بھی لکھی ہوتی ہیں اس بارے میں ہمارے لئے کیا حکم ہے؟

جواب: ایسا کرنا جائز نہیں ہے اور اگر ایسے اوراق کچرے میں پڑے ہوں تو لازم ہے کہ انہیں اٹھایا جائے اور اگر نجس ہو گئے ہوں تو پاک کرنا واجب ہے۔

۵

سوال: کیا حدث اصغر اور اکبر کی حالت میں اسماء الہی اور نام مبارک رسول اللہ (صلی اللہ علیہ و آلہ) کو مس کرنا جائز ہے اور اگر یہ نام کسی کرنسی کے نوٹ پر لکھے ہوئے ہوں تو کیا انہیں مس کرنے کا کیا حکم ہے؟

جواب: حالت حدث (عدم طہارت) میں اللہ تعالیٰ کے اسمائے مبارک اور باقی صفات باری تعالیٰ کو مس کرنا احتیاط لازم کی بناء پر جائز نہیں ہے جبکہ احتیاط مستحب ہے کے نبی کریم (صلی اللہ علیہ و آلہ) اور آئمہ طاہرین (علیہم السلام) کے اسماء کو بغیر طہارت کے مس نہ کیا جائے۔ اور اس میں کوئی فرق نہیں کہ کرنسی نوٹ پر لکھے ہوں یا کسی اور جگہ۔ البتہ کسی محدث (بے وضوء شخص) کے لئے آیات قرآنیہ کو مس کرنے کی حرمت کرنسی نوٹ کے علاوہ تو ہر جگہ ثابت ہے مگر خود کرنسی نوٹ پر لکھی آیات قرآنیہ میں احتیاط لازم کی بناء پر ہے۔